

# سلطان محمود غزنوی کی تصویر کا حقیقی رخ

۱۱

(جناب سید محبوب صاحب رضوی)

انگریز مورخین نے بڑی کاوش و ماغی کے ساتھ محمود غزنوی کی جو تصویر پیش کی ہے اُس کا ایک رخ تو آپ نے ہندوستان کے سرکاری مدارس کی تاریخوں میں دیکھا ہوگا جس میں دو اوڈوں کی "قرضی حکایت" کو بڑے آب و رنگ کے ساتھ نمایاں کر کے پیش کیا گیا ہے۔ ذیل میں اس تصویر کا حقیقی رخ ملاحظہ فرمائیے اور انگریز مورخین کی مصلحت کو شی، نکتہ سنجی اور مورخانہ فرائض کی داد دیجئے۔

ایک دن سلطان محمود غزنوی حسب معمول دربار عام میں بیٹھا ہوا تھا، وزیر اور امرا دست بستہ حاضر تھے، عام لوگ اپنی اپنی عرضیاں پیش کر رہے تھے اور سلطان اُن پر مناسب احکام صادر کر رہا تھا کہ ایک شخص نے سامنے آکر عرض کیا کہ "میری شکایت نہایت سنگین ہے اور کچھ اس قسم کی ہے کہ میں اسے برسوں دربار عرض نہیں کر سکتا"

سلطان یہ سن کر فوراً اٹھ کھڑا ہوا اور سائل کو اپنے ہمراہ خلوت میں لے جا کر پوچھا کہ "تمہیں کیا شکایت ہے؟"

سائل نے عرض کیا کہ "ایک عرصہ سے بندگانِ عالی کے بھانجے نے یہ طریقہ اختیار کر رکھا ہے کہ وہ مسلح ہو کر میرے مکان پر آتا ہے اور مجھے مار پیٹ کر باہر نکال دیتا ہے اور خود جبراً میرے گھر میں شب بھر واڈیش دیتا ہے، غزنی کی کوئی عدالت ایسی باقی نہیں جس میں میں نے اس ظلم و تعدی کی فریاد نہ کی ہو، لیکن کسی کو انصاف کرنے کی جرأت نہ ہوئی جب میں ہر طرف سے مایوس ہو گیا تو آج مجبوراً جہاں پناہ کی بارگاہ عالیہ میں انصاف کے لئے حاضر ہوا ہوں اور شہنشاہِ عالم کے بے لاگ انصاف، زبیری

اور رعایا سے بے پناہ شفقت بکھیرا اور سر کر کے میں نے اپنا حال عرض کر دیا ہے، خالقِ حقیقی نے آپ کو اپنی مخلوق کا محافظ اور نگہبان بنایا ہے قیامت میں رعایا اور کم زوروں پر مظالم کے آپ خدائے تبارک کے روبرو جواب دہ ہوں گے، اگر آپ نے میرے حال پر رحم فرما کر انصاف کیا تو بہتر ہے ورنہ میں اس معاملہ کو منتقمِ حقیقی کے سپرد کر کے اُس کے بے لور عایت فیصلہ تک صبر کروں گا۔“

سلطان پر اس واقعہ کا اتنا اثر ہوا کہ وہ بے اختیار آبدیدہ ہو گیا اور سائل سے کہا کہ ”تم اب سے پہلے میرے پاس کیوں نہ آئے؟ تم نے ناحق اب تک یہ ظلم برداشت کیا؟“

سائل نے کہا کہ ”میں عرصہ سے اس کوشش میں لگا ہوا تھا کہ کسی طرح بارگاہِ سلطانی تک پہنچ جاؤں، مگر دربانوں اور چوہداریوں کی قدغن نے کامیاب نہ ہونے دیا، خدا ہی جانتا ہے کہ آج بھی کس تدبیر سے یہاں تک پہنچا ہوں، مجھ سے غریبوں اور مظلوموں کو یہ بات کہاں نصیب ہے کہ جب چاہیں بے دھڑک دربارِ سلطانی میں حاضر ہو جائیں اور سلطان کو اپنے دردِ دل کی داستان سنا سکیں۔“

سلطان نے سائل کو اطمینان اور دلاسا دے کر تاکید کی کہ ”اس ملاقات اور گفتگو کا کسی سے ذکر نہ کرنا اور جس وقت بھی وہ شخص تمہارے گھر آئے، اسی وقت مجھے اس کی اطلاع کر دینا، میں اس کو ایسی عبرت انگیز سزا دوں گا کہ آئندہ دوسروں کو ایسے مظالم کی جرأت نہ ہو سکے گی!“

سائل نے عرض کیا کہ مجھ ایسے بے کس اور بے یار و مددگار کے لئے یہ کیوں کر ممکن ہو سکے گا کہ جب چاہوں بلا کسی مزاحمت کے خدمتِ سلطانی میں حاضر ہو جاؤں اور آپ کو مطلع کر سکوں۔“

سلطان نے یہ سن کر دربانوں کو طلب کیا اور سائل کو ان سے روشناس کر کے حکم دیا کہ ”یہ شخص جس وقت بھی ہمارے پاس آنا چاہے بلا طلبِ اجازت اسے ہمارے پاس پہنچا دیں اور کسی طرح کی مزاحمت نہ کریں۔“

دورانیوں گزر گئیں، مگر سائل نہ آیا، سلطان کو تشویش ہوئی کہ نہ معلوم غریب مظلوم کو کیا حالت

پیش آیا۔ وہ اسی فکر میں غلطان تھا کہ تیسری رات کو سائل دوڑا ہوا آستانہ شاہی پر پہنچا اطلاع ملنے ہی سلطان فی الفور باہر نکلا اور سائل کے ہمراہ اس کے گھر پہنچ کر اپنی آنکھوں سے وہ سب کچھ دیکھ لیا جو سائل نے اُسے بتلایا تھا، پلنگ کے سر پاتے شمع جل رہی تھی، سلطان نے شمع گل کرادی اور خود خنجر نکال کر اس پلنگ کے سر پر اڑا دیا، اس کے بعد شمع روشن کرانی، مقتول کا چہرہ دیکھ کر بے ساختہ سلطان کی زبان سے الحمد للہ نکلا، اور پھر بے تابی کے ساتھ اس نے سائل سے پینے کے لئے پانی مانگا، پانی پی کر سلطان نے سائل سے کہا کہ مدتم اطمینان کے ساتھ اپنے گھر میں آرام کرو، اب انشاء اللہ تمہیں کوئی تکلیف نہ پہنچے گی، میری وجہ سے اب تک تم پر جو مظالم ہوئے خدا کے لئے انہیں معاف کر دو! یہ کہہ کر سلطان رخصت ہونا چاہتا تھا کہ سائل نے دامن پکڑ کر عرض کیا کہ "بندگانِ عالی نے جس طرح ایک مظلوم کے ساتھ انصاف فرمایا، حتیٰ کہ اپنی قرابت اور خون کا بھی مطلقاً خیال نہ کیا خدا نے تعالیٰ آپ کو اس کی خیر اور اجر عظیم عطا فرمائے! اگر اجازت مرحمت فرمائی جائے تو ایک بات معلوم کرنا چاہتا ہوں وہ یہ کہ آپ نے پہلے شمع گل کرانی اور پھر روشن کر کے مقتول کا سر دیکھ کر الحمد للہ فرمایا اور اس کے فوراً بعد پانی طلب کیا، اس کا کیا سبب تھا؟"

سلطان نے ہر چیز ڈالنا چاہا، مگر سائل کے اصرار پر اسے بتلانا پڑا کہ "شمع گل کرانے کا مقصد یہ تھا کہ مبادا روشنی میں اس شخص کا چہرہ دیکھ کر بہن کے خون کی محبت مجھے سزا دینے سے باز رکھے اور الحمد للہ کہنے کا سبب یہ تھا کہ مقتول نے اپنے آپ کو میرا بھانجہ بتلا کر تمہیں دھوکے میں ڈال دیا تھا اور اس طرح وہ تمہیں شاہی تعلق سے مدعوب کر کے اپنی خواہشاتِ نفسانی کو پورا کرنے کے لئے راستہ صاف رکھنا چاہتا تھا، خدا کا ہزار ہزار شکر ہے کہ مجھ کو کے متعلقین کا اس خسر مناک بے ہودگی سے کوئی تعلق نہیں ہے اور پانی مانگنے کی وجہ یہ تھی کہ جب سے تم نے اپنا واقعہ سنایا تھا میں نے یہ عہد کر لیا تھا کہ جب تک تمہارا انصاف نہ کر لوں گا آپ و دانہ مجھ پر حرام ہے، اب چونکہ میں اپنے فرض سے سبکدوش ہو چکا تھا اور تشنگی کا شدید غلبہ تھا اس لئے میں پانی مانگنے پر مجبور ہو گیا۔"

(تاریخ فرشتہ سجاوہ تاریخ بنائے گیتی)

(۲) سلطان محمود کو مشہور بزرگ شیخ ابو الحسن خرقانیؒ کی زیارت کا بڑا اشتیاق تھا، چنانچہ شیخ کی زیارت کے لئے خرقان روانہ ہوا، وہاں پہنچ کر شیخ کی خدمت میں پیغام بھیجا کہ ”میں آپ سے ملنے کے لئے غزنی سے خرقان آیا ہوں، اس لئے مروت و اخلاق کا تقاضہ یہ ہے کہ آپ یہاں قدم رنج فرما کر شرفِ ملاقات بخشیں“ اور ساتھ ہی قاصد کو یہ سہجہ دیا کہ اگر شیخ خانقاہ سے باہر آنا قبول نہ کریں تو آیت یا ایہا الذین آمنوا اطیعوا اللہ و اطیعوا الرسول و اولی الامر منکم شیخ کو سادے، قاصد شیخ کی خدمت میں حاضر ہوا، اور سلطان کا پیغام پہنچایا، شیخ نے معذرت چاہی، قاصد نے ایسا سلطانی کے مطابق آیت پڑھی،

شیخ نے فرمایا کہ ”تم جا کر سلطان سے عرض کرو کہ میں اطیعوا اللہ میں اس قدر مستغرق ہوں کہ اطیعوا الرسول کی تعمیل سے ہی سخت شرمندہ ہونا ظاہر ہے کہ اولی الامر منکم کا تو ذکر ہی کیا ہے“ سلطان قاصد سے شیخ کا یہ جواب سن کر بہت متاثر ہوا اور خود خانقاہ میں حاضر ہونے کا ارادہ کر لیا، مگر ساتھ ہی شیخ کو آزمانے کے لئے سلطان نے اپنا لباس تو اپنے غلام ایاز کو پہنایا اور خود ایاز کے کپڑے پہنے، اور چند نوٹڈیوں کو غلاموں کا لباس پہنا کر ساتھ لے لیا، جب یہ لوگ شیخ کی خانقاہ میں پہنچے اور شیخ سے ملاقات ہوئی تو شیخ تعظیم کے لئے کھڑے نہ ہوئے اور نہ محمود نما ایاز کی جانب التفات کیا، بلکہ ایاز نما محمود کی جانب متوجہ ہوئے، ایاز نما محمود نے شیخ سے عرض کیا کہ ”آپ نے ظل اللہ کو تعظیم نہیں دی؟“

شیخ نے جواب دیا ”ہاں! لیکن تیرا مخاطب اس جال میں کھنسنے والا شکار نہیں ہے! تو سامنے کیوں نہیں آتا، کیا تو ہی اس جال کا سب سے بڑا شکار نہیں ہے؟“

سلطان نے دیکھا کہ شیخ کا عرفان حقیقتِ حال کو سمجھ گیا ہے تو مودب شیخ کے سامنے بیٹھ گیا اور عرض کیا کہ ”حضرت کچھ ارشاد فرمائیے!“

شیخ نے غلاموں کی طرف اشارہ کر کے فرمایا کہ ”پہلے ان نامحرموں کو مجلس سے باہر کر دیا جائے“ جب شیخ کے ارشاد کی تعمیل ہو چکی تو سلطان نے پھر عرض کیا کہ حضرت با زید بسطامیؒ کی کوئی حکایت

سنائے!

شیخ نے فرمایا کہ ”بازیرید فرماتے ہیں کہ جس نے مجھے دیکھا کہ وہ شقاوت و بدبختی کی تمام برائیوں سے محفوظ ہو گیا“

سلطان نے کہا کہ ”یہ تو کچھ سمجھ میں نہیں آتا، کیوں کہ یہ تو ظاہر ہے کہ بازیرید کا مرتبہ آنحضرت صلعم سے زیادہ نہیں ہو سکتا، حالانکہ آنحضرت صلعم کے دیکھنے والوں میں ابولہب و ابوہبیل اور کتنے ہی منکرین بدبخت ہی رہے، تو پھر بازیرید کے دیکھنے والوں میں ہر بدبخت کیوں کر سمید بن سکتا ہے؟“

شیخ نے فرمایا کہ ”تمہاری پرواز عقل سے یہ اوپر کی بات ہے، آنحضرت صلعم کو صحابہ کے علاوہ اور کسی نے حقیقی معنی میں دیکھا ہی نہ تھا، کیا تم نے قرآن کی یہ آیت نہیں سنی،  
وَتَرَاهُمْ نُنظُرُونَ إِلَيْكَ وَهُمْ لَا يُبْصِرُونَ  
تم ان کو دیکھتے ہو جو تمہیں دیکھ رہے ہیں، حالانکہ واقعہ یہ ہے کہ وہ نہیں جانتے۔“

اگر وہ لوگ فی الحقیقت آنحضرت صلعم کو دیکھتے تو یقیناً وہ اپنی بدبختی کے اثر سے محفوظ ہو جاتے“

سلطان کو شیخ کا یہ جواب بہت پسند آیا اور فرید نصیحت کے لئے عرض کیا،  
شیخ نے فرمایا کہ ”اپنے اوپر چار چیزیں لازم قرار دے لو! پرہیزگاری، نماز باجماعت کا التزام، سخاوت اور مخلوق اللہ پر شفقت و ہربانی“

سلطان نے عرض کیا کہ ”میرے لئے دعا فرمائیے!“

شیخ نے فرمایا کہ میں ہر نماز کے بعد اللهم اغفر للمؤمنین والمؤمنات کی دعا کرتا ہوں“

سلطان نے عرض کیا کہ ”یہ تو دعا عام ہے میرے لئے خصوصیت سے دعا فرمائیے!“

شیخ نے کہا کہ ”خدا تمہاری عاقبت محمود فرمائے!“

سلطان نے چلتے ہوئے نذرانہ کے طور پر اشرفیوں کی ایک تھیلی پیش کی، شیخ کے سامنے سوکھی

روٹی رکھی ہوئی تھی وہ اٹھا کر سلطان کو دی اور فرمایا کہ ”کھاؤ! سلطان نے تبرکاً ایک ٹکڑا توڑ کر کھنا چاہا مگر گلے سے نیچے نہ اُترا، شیخ نے پوچھا ”کیا گلے میں پھنستا ہے؟“ سلطان نے کہا ”ہاں!“ شیخ نے فرمایا ”جس طرح یہ روٹی تمہارے گلے میں پھنستی ہے اسی طرح تمہارا یہ نذرانہ میرے گلے میں پھنستا ہے، اسے میرے سامنے سے ہٹالو!“

جب سلطان رخصت ہونے لگا تو شیخ تعظیم کے لئے سر و قد کھڑے ہو گئے، سلطان نے عرض کیا کہ ”میں جب آیا تھا تو آپ نے قطعاً توجہ نہ فرمائی اور اب تعظیم فرما رہے ہیں؟“ شیخ نے فرمایا ”اس کا سبب یہ ہے کہ جب تم آئے تھے تو شاہانہ جاہ و جلال کے نشہ میں سرشار تھے اور اب فروتنی و انکسار کے ساتھ الیں جا رہے ہو۔“

(تاریخ فرشتہ سجاوہ تاریخ بنائے گیتی)

سلطان محمود نے خلیفہ بغداد القاہر باللہ عباسی کو ایک عرض داشت بھیجی جس میں لکھا تھا کہ چونکہ خراسان کا اکثر حصہ میں نے فتح کر لیا ہے اس لئے بقیہ علاقے بھی مجھے عطا فرمائے جائیں! بارگاہِ خلافت سے یہ درخواست منظور ہو گئی، اسی کے ساتھ سلطان نے یہ درخواست بھیجی تھی کہ سمرقند پر حملہ کرنے کی اجازت مرحمت فرمائی جائے، بارگاہِ خلافت سے اس پر ناراضگی کا اظہار کیا گیا، اور سلطان کے قاصد سے کہہ دیا گیا کہ اگر سلطان محمود نے سمرقند پر حملہ کیا تو میں تمام عالم سہمی کو اس کے خلاف برانگیختہ کر دوں گا، خلیفہ کے اس جواب پر سلطان محمود بہت چراغ پا ہوا اور بارگاہِ خلافت میں پیغام بھیجا کہ اگر میرا مطالبہ تسلیم نہ کیا گیا تو میں ہاتھیوں کے ایک عظیم لشکر سے خود بغداد پر حملہ کر دوں گا اور اس کی اینٹ سے اینٹ بجا کر بغداد کی مٹی تک غزنی لے آؤں گا، اس کا جواب خلیفہ کی جانب سے ایک سرمبہر خط کے ذریعہ سے دیا گیا، جب یہ خط سلطان محمود کے سامنے کھولا گیا تو اس پر بسم اللہ کے بعد صرف یہ تین حروف لکھے ہوئے تھے:-

ا، ل، م

قاصد سے پوچھا گیا کہ زبانی کوئی پیغام دیا گیا ہے تو اس نے انکار کیا، لوگ حیران تھے کہ آخر

اس کا مطلب کیا ہو سکتا ہے، خواجہ ابو بکر قہستانی نے عرض کیا ”چونکہ حضور نے ہاتھیوں کے ذریعے حملہ کا اودھ ظاہر فرمایا تھا اس کے جواب میں خلیفہ نے سورہ فیل کی جانب اشارہ کیا اور اَلْحَوْتَزُّ اَكَيْفَ فَعَلَ رَبُّكَ بِاَصْحَابِ الْفِيلِ الخ کے بجائے صرف سورت کے ازل حروف پر اکتفا کیا ہے“

یہ تو جہیہ سن کر سلطان محمود پر بڑا اثر ہوا اور وہ دیر تک روتا رہا، جب حوا اس درست ہونے تو نہایت لجاجت اور انکسار آمیز معذرت نامہ لکھا اور خلیفہ کو پیش قیمت تحائف بھیج کر اس کی خوشنودی حاصل کی، ابو بکر قہستانی کو انعام اور خلعت دیا گیا۔

۴۔ سلطان محمود کے زمانہ میں کوچ بلوچ کے قزاقوں نے رباط اور دیر کھن (اصفہان) میں ڈاکہ ڈالا، اس میں ایک بڑھیا کا مال و اسباب بھی لٹ گیا، اس نے غزنی پہنچ کر سلطان سے فریاد کی کہ تو خدا کی طرف سے ہمارا محافظ و نگہبان ہے، میرا مال یا اس کا معاوضہ ادا کر! سلطان نے کہا ”مجھے خبر نہیں کہ یہ دیر کھن کہاں ہے؟“ بڑھیا بولی ”اے سلطان! صرف اس قدر ملک فتح کر کہ تو اس سے باخبر رہ سکے اور انتظام کر سکے! سلطان نے تفتیش کی تو معلوم ہوا کہ وہ کوچ بلوچ کے ڈاکو تھے جو کرمان کی حدود میں ہے اور سلطان کے ممالک محروسہ سے باہر ہے، سلطان نے بڑھیا سے کہا کہ وہ علاقہ جہاں تیرا مال و اسباب ضائع ہوا ہے وہ میری حدود سلطنت سے باہر ہے اس لئے میں اس کا کیا انتظام کر سکتا ہوں؟“

بڑھیا نے کہا ”سبحان اللہ! اسی عزم و مہمت اور شوکت و سطوت پر شہنشاہی کا دعویٰ ہے؟ وہ شہنشاہی کیا جو مظلوموں کا حق نہ دلا سکے؟ اور وہ چرواہا کیا ہے جو اپنی بکریوں کو بھیرے سے نہ بچا سکے، اس حالت میں میرا تنہا اور ضعیف ہونا اور تیرا فرج و لشکر رکھنا دونوں برابر! سلطان نے بڑھیا کے یہ مقول اور کپ کپا دینے والے کلمات سنے تو اس کی آنکھوں میں آنسو بھر آئے، بڑھیا کو بہت کچھ دے دلا کر رخصت کیا اور ابو علی الیاس امیر کرمان کو لکھا کہ ”ان مفسدوں اور قزاقوں کو فوراً گرفتار کر کے ہمارے پاس بھیج دو اور جس قدر مال و

اسباب پر آمد ہو وہ بھی بھیج دیا جائے، تاکہ آئندہ یہ لوگ ہمارے ملک میں لوٹ مار اور قتل و غارت نہ کر سکیں، ورنہ یاد رکھو کہ کرمان سومنات کے مقابلہ میں بہت نزدیک ہے۔  
امیر کرمان سلطان کے خوف سے ایک جرار فوج لے کر گیا، نہاروں تفریق قتل و گرفتار ہوئے، اور بے شمار مال و اسباب ہاتھ لگا، امیر کرمان نے یہ سب سامان غزنی بھجوا دیا، سلطان نے منادی کرادی، ملک کے اطراف و جوانب سے لوگ آتے تھے اور اپنا اپنا مال و اسباب پہچان کر لے جاتے تھے، سلطان محمود نے اس واقعہ سے متاثر ہو کر ایک بڑا کام یہ کیا کہ ملک سے ہر قسم کی خبریں منگوانے کے لئے خبر رساں مقرر کر دئے، تاکہ حکام کے ظلم و ستم اور ملک کے ہر قسم کے حالات کی سلطان کو اطلاع ملتی رہے،

(نظام الملک طوسی حصہ دوم ص ۲۵۶)

”بطور نمونہ از خروارے“ یہ چند واقعات ہیں جن سے سلطان محمود کے علم و تحمل، ادب و احترام، متانت و سنجیدگی، رعایا پروری، انصاف پسندی، حق شناسی و خشیت اللہی، اور مظلوموں کے ساتھ ہمدردی کے جذبات کا کسی قدر اندازہ کیا جاسکتا ہے، اس کے سوانح زندگی میں انگریز ادیب ایڈلسن کے آؤوں والے ”فرضی افسانہ“ کے برخلاف اس طرح کے بکثرت واقعات موجود ہیں جن کا ایک مختصر مضمون میں احاطہ کرنا دشوار ہے۔

## جدید بین الاقوامی سیاسی معلومات

”بین الاقوامی سیاسی معلومات“ میں سیاست میں استعمال ہونے والی تمام اصطلاحوں قوموں کے درمیان سیاسی معاہدوں، بین الاقوامی شخصیتوں اور تمام قوموں اور ملکوں کے سیاسی اور جزائیاتی حالات کو نہایت سہل اور دلچسپ انداز میں ایک جگہ جمع کر دیا گیا ہے، یہ کتاب اسکولوں، لائبریریوں اور اخباروں کے دفتروں میں رہنے کے لائق ہے، جدید ایڈیشن جس میں سیکڑوں صفحات کا اضافہ کیا گیا ہے قیمت مجلد سے، آٹھ روپے علاوہ محصول ڈاک۔